

न्यायालय राजस्व मण्डल, मध्यप्रदेश, ग्वालियर

समक्ष : मनोज गोयल

अध्यक्ष

प्रकरण क्रमांक निगरानी 214-पीबीआर/13 विरुद्ध आदेश दिनांक 27-11-12 पारित द्वारा कलेक्टर, जिला ग्वालियर प्रकरण क्रमांक 41/2011-12/स्वमेव निगरानी.

- 1- हरीबाबू शिवहरे पुत्र मनीराम शिवहरे
निवासी जवाहर गंज डबरा
- 2- लक्ष्मीनारायण शिवहरे पुत्र ग्यासीराम शिवहरे
निवासी वी-17, अशोक बिहार, ग्वालियर
- 3- रामस्वरूप पुत्र हरगोविंद शिवहरे
निवासी 47 दुर्गापुरी ग्वालियर
- 4- संजय शिवहरे पुत्र रमेशचंद शिवहरे
निवासी चिकसंतर, मुरार ग्वालियर

.....आवेदकगण

विरुद्ध

- 1- म0प्र0 शासन द्वारा कलेक्टर, ग्वालियर
- 2- सरदार बघेले पुत्र भजना बघेले (मृत)
द्वारा वारिसान- रामसिंह पुत्र सरदार
- 3- केदार बघेले पुत्र भजना बघेले
निवासीगण ग्राम नौगांव
तहसील व जिला ग्वालियर

.....अनावेदकगण

श्री एस0के0 अवस्थी, अभिभाषक, श्री संजय जैन, अभिभाषक एवं
श्री पी0एन0 शर्मा, अभिभाषक, आवेदकगण
श्री अनिल कुमार श्रीवास्तव, अभिभाषक, अनावेदक क. 1
श्री सी0एम0 गुप्ता, अभिभाषक अनावेदक क0 2 के वारिसान

:: आ दे श ::


(आज दिनांक 10/15/16 को पारित)

आवेदकगण द्वारा यह निगरानी म.प्र. भू-राजस्व संहिता, 1959 (जिसे संक्षेप में संहिता कहा जायेगा) की धारा 50 के अंतर्गत कलेक्टर, जिला ग्वालियर द्वारा पारित आदेश दिनांक 27-11-12 के विरुद्ध प्रस्तुत की गई है।



2/ प्रकरण के तथ्य संक्षेप में इस प्रकार हैं कि तहसीलदार, ग्वालियर द्वारा प्रतिवेदन क्रमांक क्यू/रीडर-4बी/2012 दिनांक 26-7-2012 के साथ प्रकरण क्रमांक 1116/60X162 उन्मान सरदार एवं केदार पुत्रगण भजना निवासी नौगांव तहसील ग्वालियर कलेक्टर, ग्वालियर को प्रेषित किया गया । कलेक्टर द्वारा उक्त प्रतिवेदन के अवलोकन पश्चात् यह पाते हुए कि सरदार एवं केदार द्वारा पट्टे की भूमि सर्वे क्रमांक 78/2 रकबा 0.732 हेक्टेयर बिना सक्षम अधिकारी की अनुमति के विक्रय किए जाने से संहिता की धारा 165 (7-ख) का उल्लंघन हुआ है । प्रकरण क्रमांक 1116/60X162 दिनांक 13-11-1960 को संहिता की धारा 50 के अंतर्गत प्रकरण स्वप्रेरणा से निगरानी में लिया जाकर अनावेदक क्रमांक 2 एवं 3 को कारण बताओ सूचना पत्र जारी किया गया । अनावेदक क्रमांक 2 एवं 3 द्वारा कारण बताओ सूचना पत्र का उत्तर प्रस्तुत किए जाने पर कलेक्टर द्वारा दिनांक 27-11-12 को आदेश पारित कर नायब तहसीलदार द्वारा प्रकरण क्रमांक 1116/60X162 दिनांक 13-11-1960 से अनावेदक क्रमांक 2 एवं 3 के पक्ष में शासकीय भूमि सर्वे क्रमांक 78/2 रकबा 0.732 हेक्टेयर का प्रदाय किया गया पट्टा निरस्त किया गया एवं भूमि को पूर्ववत् शासकीय घोषित किया जाकर म0प्र0 शासन दर्ज किये जाने के आदेश दिये गये । कलेक्टर के इसी आदेश के विरुद्ध यह निगरानी इस न्यायालय में प्रस्तुत की गई है ।

3/ आवेदकगण के विद्वान अभिभाषक द्वारा मुख्य रूप से तर्क प्रस्तुत किया गया कि प्रश्नाधीन भूमि आवेदकगण द्वारा कय की गई थी, परन्तु कलेक्टर द्वारा उन्हें पक्षकार नहीं बनाया गया है, वास्तव में केता ही प्रकरण में हितबद्ध पक्षकार थे । यह भी कहा गया कि कलेक्टर द्वारा केवल विक्रेताओं को पक्षकार बनाकर पट्टा निरस्त करने में पूर्णतः अन्यायपूर्ण कार्यवाही की गई है । तर्क में यह भी कहा गया कि कलेक्टर द्वारा किसी प्रकार की कोई जांच नहीं कराई गई है, और वर्ष 1960 में जारी पट्टे को 50 वर्ष से भी अधिक समय पश्चात् निरस्त करने में विधि की गंभीर भूल की गई है, क्योंकि इतनी लम्बी अवधि में पट्टेधारियों को भूमिस्वामी स्वत्व प्राप्त हो गये थे । तर्क में यह भी कहा गया कि हरीबाबू की मृत्यु हो चुकी है, और उसकी मृत्यु उपरांत पट्टा निरस्त करने में कलेक्टर द्वारा विधि विपरीत कार्यवाही की गई है । यह भी तर्क प्रस्तुत किया गया कि 10 वर्ष पश्चात् पट्टेधारी को भूमिस्वामी स्वत्व प्राप्त हो जाते हैं, और उन्हें भूमि विक्रय करने के




लिए सक्षम अधिकारी से अनुमति लेने की आवश्यकता नहीं है। यह भी कहा गया कि संहिता की धारा 165 (7-ख) को भूतलक्षी प्रभाव नहीं दिया गया है, इसलिए भी उक्त धारा के अंतर्गत कलेक्टर द्वारा पट्टा निरस्त करने में विधिक त्रुटि की गई है। यह भी तर्क प्रस्तुत किया गया कि वर्ष 1960 में दिये गये पट्टे को स्वप्रेरणा से निगरानी की कार्यवाही में निरस्त नहीं किया जा सकता है। अंत में तर्क प्रस्तुत किया गया कि स्वप्रेरणा से निगरानी की कार्यवाही युक्तियुक्त समय में की जानी चाहिए, और इसके अंतर्गत 180 दिवस की अवधि निर्धारित है, परन्तु कलेक्टर द्वारा लगभग 50 वर्ष से भी अधिक समय पश्चात स्वप्रेरणा से निगरानी की कार्यवाही करने में अवैधानिकता की गई है। तर्कों के समर्थन में 2005 आर०एन० 66, 2013 आर०एन० 8 एवं 1996 आर०एन० 137 के न्याय दृष्टांत प्रस्तुत किये गये।

4/ अनावेदक क्रमांक 1 के विद्वान अभिभाषक द्वारा मुख्य रूप तर्क प्रस्तुत किया गया कि पट्टेधारियों द्वारा बिना सक्षम अधिकारी की अनुमति के पट्टे की भूमि विक्रय करने से संहिता की धारा 165 (7-ख) का उल्लंघन हुआ है, अतः कलेक्टर द्वारा पट्टा निरस्त करने में वैधानिक एवं उचित कार्यवाही की गई है। यह भी कहा गया कि पट्टेधारियों द्वारा भूमि विक्रय कर दिये जाने से प्रकरण में उनका कोई हित नहीं बचा है। अंत में तर्क प्रस्तुत किया गया कि कलेक्टर द्वारा पट्टा निरस्त करने में वैधानिक एवं उचित कार्यवाही की गई है, इसलिए उनके आदेश में हस्तक्षेप का कोई आधार इस निगरानी में नहीं है।

5/ अनावेदक क्रमांक 2 के वारिसान रामसिंह के विद्वान अभिभाषक द्वारा आवेदकगण के विद्वान अभिभाषक द्वारा प्रस्तुत तर्कों का समर्थन देते हुए तर्क प्रस्तुत किया गया कि अनावेदक क्रमांक 2 एवं 3 को वर्ष 1960 में प्रश्नाधीन भूमि का पट्टा दिया गया था, और उन्हें भूमिस्वामी स्वत्व प्राप्त हो गये थे, अतः उनके द्वारा भूमि विक्रय करने में संहिता की धारा 165 (7-ख) का उल्लंघन नहीं किया गया है, इसलिए कलेक्टर द्वारा पट्टा निरस्त कर भूमि शासकीय घोषित करने में अवैधानिक एवं अन्यायपूर्ण कार्यवाही की गई है।

6/ उभय पक्ष के विद्वान अभिभाषकों द्वारा प्रस्तुत तर्कों के संदर्भ में अभिलेख का अवलोकन किया गया। कलेक्टर के प्रकरण को देखने से स्पष्ट है कि कलेक्टर द्वारा प्रकरण क्रमांक 1116/60x162 में पारित आदेश दिनांक 13-11-1960 को लगभग 50 वर्ष से भी अधिक समय पश्चात स्वप्रेरणा से निगरानी में लिया गया है। इस संबंध में

2012 आर.एन. 363 शारदा बिहार विकास समिति विरुद्ध म०प्र० राज्य तथा अन्य में माननीय उच्च न्यायालय की खण्डपीठ द्वारा निम्नलिखित न्यायिक सिद्धांत प्रतिपादित किया गया है :-

“धारा 50-स्वप्रेरणा पुनरीक्षण-के लिए परिसीमा-जानकारी के दिनांक से 180 दिवस है-जानकारी के दिनांक से 19 वर्ष पश्चात ऐसी शक्ति का प्रयोग-प्राधिकारी को मामला स्वप्रेरणा से पुनरीक्षण में लेने की शक्ति नहीं है-कार्यवाहियां अकृत तथा शून्य हैं ।”

इसी प्रकार 2010 आर.एन. 409 रणवीर सिंह तथा एक अन्य विरुद्ध म०प्र० राज्य में माननीय उच्च न्यायालय की पूर्णपीठ द्वारा निम्नलिखित न्यायिक सिद्धांत प्रतिपादित किया गया है :-

“धारा 50-म०प्र० कृषिक जोत उच्चतम सीमा अधिनियम, 1960-धारा 42 पुनरीक्षण प्राधिकारी द्वारा स्वप्रेरणा से पुनरीक्षण शक्ति का प्रयोग-आदेश की अवैधता या अनौचित्यता तथा कार्यवाहियां की अनियमितता की जानकारी के दिनांक से समुचित कालावधि के भीतर होना चाहिए-180 दिवस के भीतर प्रयुक्त की जाना चाहिए ।”

अतः माननीय उच्च न्यायालय द्वारा प्रतिपादित उपरोक्त न्यायिक सिद्धांतों के प्रकाश में कलेक्टर द्वारा की गई कार्यवाही एवं पारित आदेश अत्यधिक विलम्बित होने से इसी आधार पर निरस्त किये जाने योग्य है । इसके अतिरिक्त कलेक्टर द्वारा प्रकरण स्वप्रेरणा से निगरानी में लिया जाकर पट्टा निरस्त किया गया है । इस संबंध में 1992 आर.एन. 163 म०प्र० राज्य विरुद्ध शोभाराम में माननीय उच्च न्यायालय द्वारा निम्नलिखित न्यायिक सिद्धांत प्रतिपादित किया गया है :-

“धारा 50, 181 तथा 182 (2)-स्वप्रेरणा से पुनरीक्षण शक्तियों की व्याप्ति-शासकीय पट्टाधारी-केवल धारा 181 (2) के अधीन बेदखल किया जा सकता है-पट्टा अपास्त करने हेतु धारा 50 के अधीन स्वप्रेरणा से पुनरीक्षण शक्तियां प्रयुक्त नहीं की जा सकती है ।”

इस प्रकार उपरोक्त प्रतिपादित न्यायिक सिद्धांत के प्रकाश में भी कलेक्टर द्वारा पट्टा निरस्त करने में अवैधानिकता की गई है । जहां तक गुण-दोष का प्रश्न है कलेक्टर द्वारा इस आधार पर पट्टा निरस्त किया गया है कि पट्टाधारी द्वारा बिना सक्षम अधिकारी की अनुमति के भूमि का विक्रय किये जाने से संहिता की धारा 165(7-ख) के प्रावधानों का

उल्लंघन हुआ है । कलेक्टर के प्रकरण को देखने से स्पष्ट है कि प्रश्नाधीन भूमि का पट्टा नन्दराम को दिनांक 13-11-1960 को दिया गया है, और संहिता की धारा 165 (7-ख) वर्ष 1980 में अंतःस्थापित की गई है, और उसे भूतलक्षी प्रभाव नहीं दिया गया है । इस संबंध में 2013 आरएन 8 आधुनिक गृह निर्माण सहकारी समिति मर्यादित विरुद्ध मध्यप्रदेश राज्य में माननीय उच्च न्यायालय द्वारा निम्नलिखित न्यायिक सिद्धांत प्रतिपादित किया गया है :-

“धारा 165(7)(ख) तथा 158(3) का लागू होना - उपबंधों के अंतःस्थापन से पूर्व पट्टा तथा भूमिस्वामी अधिकार प्रदान किये गये - बिना अनुमति के भूमि का अंतरण - उपबंधों को भूतलक्षी प्रभाव नहीं दिया गया है - उपबंध आकर्षित नहीं होते हैं - भूमि का अंतरण का अधिकार निहित अधिकार है ।”

अतः माननीय उच्च न्यायालय द्वारा उपरोक्त प्रतिपादित न्यायिक सिद्धांत के प्रकाश में पट्टाधारी को भूमि विक्रय करने के लिये सक्षम अधिकारी की अनुमति लेने की आवश्यकता नहीं है और न ही उसके द्वारा भूमि विक्रय करने में पट्टे की शर्तों का कोई उल्लंघन किया गया है, क्योंकि उसे वर्ष 1980 के पूर्व ही उसे भूमिस्वामी अधिकार प्राप्त हो गये थे । इस प्रकार कलेक्टर द्वारा पारित आदेश अवैधानिक एवं अनियमित होने से निरस्त किये जाने योग्य है

7/ उपरोक्त विवेचना के आधार पर कलेक्टर, जिला ग्वालियर द्वारा पारित आदेश दिनांक 27-11-12 निरस्त किया जाकर पूर्व की स्थिति कायम की जाती है । निगरानी स्वीकार की जाती है ।

Handwritten signature

Handwritten signature
(मनोज गोयल)

अध्यक्ष

राजस्व मण्डल, मध्यप्रदेश
ग्वालियर